



8 мая – каментарый да першага чытання
на IV Велікодную нядзелю (Дз 13, 14. 43–52)

Для ўсіх народу

Першае чытанне IV Велікоднай нядзелі распавядае пра надзвычай важную ў гісторыі Царквы падзею. Апосталы, якія ў першыя гады пасля Уваскрасення пра паведавалі Добрую Вестку толькі юдэям, пачынаюць абвяшчаць Евангелле язычнікам. Прычынай адкрыцця супольнасці вернікаў Хрыста на іншыя народы стаў супраціў габрэйў навучанню пра ўваскраслага Збаўцу. Язычнікі з радасцю прынялі Евангелле. Вось як пра іх рэакцыю на Добрую Вестку пра Збаўленне распавядае аўтар Дзеяў Апосталаў: “Калі пачулі гэта язычнікі, узрадаваліся і славілі слова Госпада, і ўсе, пакліканыя да вечнага жыцця, паверылі. А слова Госпада пашыралася па ўсёй краіне” (Дз 13, 48–49). Ца рква візантыйскай традыцыі ў Велікодны перыяд таксама звяртае ўвагу на тое, што збаўленне – гэта не ўласнасць аднаго народа. Робіць яна гэта ў V Велікодную нядзелю, званую нядзеляй Самаранкі. Падчас літургіі чытаецца Евангелле пра жанчыну з народу, якім прававерныя габрэі пагарджалі. Госпад пачаў дыялог з грэшніцай. Спевы Ютрані падкрэсліваюць, што ўчынак Хрыста быў нязгодны з традыцыямі юдэяў, а Самаранку паказваюць як ту ю, якая нясе Добрую Вестку пра Збавіцеля: “Жиццядайная Крыніца, Ісус Збаўца наш прыйшоў да крыніцы патрыярха Якуба і прасіў у жанчыны-самаранкі даць напіцца вады. Калі ж яна сказала, што гэта не паводле звычаю юдэяў, мудры Творца ласковымі словамі прывёў яе да прашэння вады вечнае. Атрымаўшы, яна пайшла абвясціць ўсім, кажучы: «Хадзіце і гляньце на Таго, хто бачыць усё тайнае, – Бога, які прыйшоў у целе, каб збавіць чалавека»”.

Цягам двух тысячагоддзяў гісторыі Царквы існавалі спакусы закрыць вучэнне Хрыста ў межах аднаго народа, адной краіны. Але хрысціянінам можа быць не толькі габрэй (беларус, паляк, рускі, італьянец, француз...). Хрыстос памёр за ўсіх.

IV Велікодная нядзеля

Аўтар: кс. Юрый Марціновіч
08.05.2022 20:48

На жаль, мы, людзі, заўсёды ставім межы. Давайце зададзім сабе пытанне: хто для мяне сёння з'яўляецца язычнікам ці самаранінам? Чалавек іншай нацыянальнасці? З іншымі, адрознымі ад маіх, погляда-мі на жыццё, палітыку, культуру? Той, чые паводзіны не адпавядаюць нормам маралі? Але Хрыстос памёр і за яго. І ўваскрос для яго.